

కు ర్చీ లు

వెంకట్రావ్ నాతోపాటు చదువుకుని కొన్నేళ్ళ క్రితం చదువు మానేసి వ్యవసాయంలోకి దిగిపోయేడు. అతని కిప్పుడు పాతికెకరాలభూమి వున్నదని నాకు తెలుసు. మంచి 'కామందని' పల్లెటూళ్లో మంచిపేరూ వున్నది.

ఈ కామందుకి ఓ మేనల్లు డున్నాడు. అతనిమధ్యనే బి. ఏ. పాసై నవైనం నాకు మునుపొకసారి వెంకట్రావే చెప్పాడు.

ఒకానొక ఆదివారం సాయంత్రం నేనింటిదగ్గర కాఫీ పుచ్చుకుంటోన్నవేళ నన్ను చూచేందుకొచ్చినతనిపేరు సంగమేశ్వరరావు. బక్కగా, తెల్లగా వున్నాడు. పేరుచెప్పి నీళ్ళునమలడం వ్రారంభించేడతను. అతను కూర్చునేదుకు ఒక పేముకుర్చీ చూపించాను. అతను దాన్లో బిక్కుబిక్కు మంటూ కూర్చున్నాడు, కూర్చుని అన్నాడు:

“మూకథలు చదువుతానుసార్! చాలాబావుంటాయి”

అందమైన మాటనే చెప్పాడతను. ఒకకాఫీ పట్టుకొచ్చి యిచ్చేను. అతనాకాఫీ తాగుతూండగా 'మీరేం చేసుంటారని' అడిగాను. నన్నభిమానించే పాఠకుల వివరాలు తెలుసుకోడం నా కనీసధర్మం. మీదుమిక్కిలి సంభాషణాక్రమాన్నది అందంగానూ మలుసుంది.

అతను కుర్చీలో యిబ్బందిగా సర్దుకూర్చుచున్నాడు.

"బి. ఏ. పాసైయానుసార్! ప్రస్తుతం ఖాళీ."

"మీకూ కథలు రాసే అలవాటేమైనా వుందా?"

"లేదార్!"

"చదువుతారంటే. అవునా? ఆమాత్రం తేనుంటే ఏదో ఓనాడు మీరూ రాసేగలరు." అన్నాను నా అభిమానిని సరదాపరిచే నిమిత్తం.

అతని స్వీరసంగా నవ్వేసి నా ఉద్దేశాన్ని చంపేసి అన్నాడు.

"మీరీవూరు బదిలీఅయ్యేరని మావయ్య చెప్పాడు. కనిపించిపోదామని వచ్చాను."

కొంచెం ఆలోచించి అడిగాను.

"ఎవరండీ మీ మావయ్య?"

"వెంకట్రావ్ గారు."

"చెప్పేరుకాదే! వెంకట్రావ్ మేనల్లుడ మీరు. వాడు నాకు బెస్టు ఫ్రెండు, భేష్ బాగుంది వెరీగుడ్. ఊ ఏమిటీ విషయాలు? మీవాడు ఊమమా? నేనీ వూరొచ్చింతకాలమైనా యిప్పటికొచ్చి వాడు నాకు కనిపించలేదు."

“మీరు చాలా అదృష్టవంతులుసార్! సొంతవూళ్ళో చక్కటుద్యోగంతో ఎంచక్కా కాలక్షేపం చేస్తున్నారు.”

“బలే! ఈవూరొచ్చేందుకు నేను నాలుగేళ్ళు ప్రయత్నం చేశాను. దానికేమంటారు మరి?”

“ఏమైనా మీరు అదృష్టవంతులనే అంటారు.”

“సరేండి. అలాగే అనుకుందాం చెప్పండి. ఏమిటి సంగతులు ?”

“ఏముంటాయి సార్ ఎప్పటికప్పుడు మిమ్మల్ని చూచి పోదామని అనుకుంటూనే చాలా ఆలస్యం చేసేను. మొన్నా మధ్య మినర్వాలో మీ ఫ్రండ్సుతో కనుపించేరు. అంత మందిలో మిమ్మల్ని డిస్టర్బ్ చేయడ మెందుకని వూరు కున్నాను.”

“అదేమిటండి! మంచివారేనే! డిస్టర్బ్ చేయడ మేమి టండి బాత్రిగా...నో...అదేం బాగోలేదు.”

సంగమేశ్వరరావు సిగ్గునభినయించేడు. కాఫీకప్పు కింద వుంచుతా నాన్చుతూ అన్నాడు.

“ఈమధ్య రెండుమూడు ఇంటర్వ్యూలు వొచ్చే యండి. అవుతే అవన్నీ పరాయివూళ్ళలో. అందుచేత నేను వెళ్ళలేదు...ఉద్యోగంచేస్తే మనూళ్ళోనే చేయాలనివుంది.”

“అవుసవును, ఈరకమైన ఆలోచనలు మనూరివాళ్ళకి చాలామంది కున్నాయి సునూండి! బాగుంది.”

“ఈవిషయం మావయ్యతో చెబితే నాకేం తెలీదు.

నీదారేదో నువ్వే చూచుకోమన్నాడు: అప్పుడిహ మీరు నంక్కనిపించారు.”

ఇదీవరస. ఈ సంగమేశ్వరరావు నాకథల్ని మెచ్చుకో దానిగానీ, లేదూ నేటి తెలుగు కథారీతిగురించిగానీ మూటా డేందుకు రాలేదు. అది గమనించి నేను బాధపడ్డానుగానీ సంగమేశ్వర గావుకది తెలీనివ్వలేదు. ఇంకా అతనే మూటా డాడు—

“మీ ఎరికలో ఇక్కడేమైనా ఉద్యోగాలుంటే నాయం చేపెట్టండి.”

“అదిసరే! బట్... నేనీ వూరొచ్చి ఆర్నెలయినా కాలేదింకా...”

“పర్లేదండి. నాలుగైదు నెలలాగమన్నా ఆగుతాను. ఉద్యోగరీత్యా మీరీవూరొచ్చి ఆర్నెల అయినా మీకీ వూళ్ళో ఎవరెవరితో యెంతెంత చనువుందో నాకు తెలు సార్!” అన్నాడతను తెలివిగా, తెగింపుగా, చొరవగా కించితు లొక్కంగాను.

ఉద్యోగంకోసం వొచ్చినవాడికి తప్పనిసరిగా వినయ విధేయత లుండితీరాలని, నేననుగానీ, బొత్తిగా నెత్తికెక్కి ‘ఏం, వాయ్! నావిషయం ఏంచేసావని డబ్బాయించి అడిగేసీ మండదూ? అవుతే నేనేం మండిపోలేదు. వైపెచ్చు నీకీ డబ్బాయింపుధోరణి నప్పదనిగూడా చెప్పలేదు. నేను మొహ మాటస్థుడిని. నేనేమంటే ఎదటివాడేమైపోతాడోనన్న దిగు లున్ననాడిని. అందుచేత సంగమేశ్వరరావు బతికిపోయేడు. నేనుమాత్రం తిరకాసుగానే మూటాడవలసి వొచ్చింది.

నాకీవూళ్ళో ఎంత పశుపతి వున్నది చెప్పేను. బాగుంది మీకీవూళ్ళో కావలసిన ఉద్యోగమెలాటిది? దానికోసం యెవరిని అడిగి చూడమంటానూ? ఈ మొదలై నవిగూడా చెప్పేసి వెళ్ళిపోండి" అన్నాను.

అప్పుడతను నిజంగా ఇబ్బందిలో మునిగిపోయినట్లు గమనించేను. మాయింటి వేపూ నావేపూ, నేను కూర్చున్న కుర్చీవేపూ గబగబా చూచిగాని చెప్పలేదు.

“వీరకు పశుపతిగారు తెలుసుగానా?”

ఈ ఒక్కమాట అనేసి అతనొచ్చినకార్యం సిద్ధించి నంతగా సంబరపడపోయేడతను. అతను వెళ్ళిపోయినా పశుపతి గారి గురించి నా ఆలోచనలుమాత్రం దూరంకాలేదు.

పశుపతిగారికి మావూళ్ళో మంచిపేరుంది. ఒక్కగా నొక్క మేడూది. రెండుకారులు కాబోలు—అవీ వున్నాయి. జ్యేష్ఠుడిపేరేమిటో తెలీదుగానీ అతన సమానూ కబ్బుల్లోను సినిమాహాల్లోనూ కనిపిస్తాట. ఒక కుమార్తెగూడా వుంది. మావూరి కాలేజీలో బుద్ధిగా చదువుకుంటుందని నాకెవరో చెప్పారు. ఇంత బలగం గలిగివున్న పశుపతిగారికి మావూళ్ళో ఒక గొప్ప వ్యాపారము వున్నది.

ఎగుమతీ దిగుమతులకు సంబంధించిన ఆ వ్యాపారము దినదినాభివృద్ధి చెందుతున్న విషయం ఆ సంస్థలో ఉద్యోగం చేస్తూన్న మావూరివాళ్ళు చాలామంది చెప్పేరు. పశుపతి గారి వ్యాపారాభివృద్ధి గురించి అక్కడి ఉద్యోగస్థు లందరి మాటా ఒక్కటేగానీండి, వాళ్ళ ఉద్యోగ నిర్వహణ వగైరా విషయాల్లో మాత్రం భేదాభిప్రాయాలున్నాయి. దీని

మూలంగా షశుపతిగార్ని చాలారకాలుగా వూహించుకోవల
సిన అవసరమైతే నా వుంటుంది. క్లాస్ వన్ ధర్మరాజని కొద్ది
మంది చెప్పారు. వౌత్తి దుర్మార్గపు మనిషని చాలామంది
అన్నారు. స్వార్థముందిగానీ, అది ఎదటివాడిని ముంచేది
కాదని కొందరి విశ్వాసం. ఏమైతేనేం షశుపతిగారు దైవ
స్వరూపులు ఒకేదేవుడు అనేకమంది కనేకరకాలుగా ఎలా
కన్పిస్తాడో నా ఊతు వీరూ అంతే.

షశుపతిగారితో నాకు పరిచయమున్నమాట వా స
వమే. స్థానికంగా ఏర్పాటుచేయబడే సంఘ కార్యకలాపాల్లో
ఆయన్నాకు తారసపడ్డారు. మొదటిది (గుర్తున్నది) పట్టణ
యునజన సంఘ వార్షికోత్సవంలో నేను వక్తను. ఆనాడు
షశుపతిగారు మొదటివరుసలో ఓ అందమైన కుర్చీలో కూర్చు
న్నారు. కార్యక్రమం పూర్తయింతర్వాత శ్రీహరితో నాకు
పరిచయభాగ్యం కలిగింది. సంఘ నిర్వాహకులు షశుపతి
గారికి నాగురించి అతిగానే చెప్పారు. అప్పుడాయన మంద
హాసంచేసి వీలుచిక్కినప్పుడు తమని తప్పక కలుసుకోవలసిం
దింగా కోరారు. రెండోతడవకాబోలు వారికి నేను కావలసిన
మనిషినయ్యాను. నేను రాసిన నాటకాన్ని పురనటులు
కొందరు మావూళ్ళోనే ప్రదర్శించారు. ఆ ప్రదర్శనకి సినిమా
చిన్ననటులొకరు హాజరయ్యారు. వారిదీ మావూరే. వారి
పక్కకుర్చీలోనే షశుపతిగారు కూర్చున్నారు. ఆనాటి ప్రద
ర్శన నిజానికి రక్తికట్టిందనే చెప్పాలి. రచయితగా ప్రేక్షక
మహాశయులకు నన్నానాడు వేదికమీద పరిచయం చేశారు.

తదనంతరం మా పూర్వం మాస్వారోకాయన నాగురించీ, నా నాటకంలోని నటులగురించీ ఉద్ఘాటించారు. ఆపైన పశుపతి గారు సినిమా చిన్ననటునితో నన్ను కలుసుకున్నారు. వారికి నన్ను పరిచయంచేసి ఆనక నన్నోమంచి నాటకం కొత్తది రాయమని అడిగారు.

కాని, పశుపతిగారంత పట్టుదలగలమనిషిని నాకానా డనిపించలేదు సరిగా వారంరోజులు గడవగానే ఓసాయంత్రం నన్ను వారింటికి పిలిపించారు. వెళ్ళాను.

వారిల్లు అందంగా వుంటుంది. పాలగాతిమేడలా నున్నగా వుంటుంది చూట్టాతా ముచ్చటైన ప్రహారీ ఒక టుంది. ప్రహారీ అంచున మనోహరమైన గోటనూవున్నాయి. నేను వెళ్ళినవేళకి పశుపతిగారొక్కరూ మల్లెపందిరికింద ఓ కుర్చీలో (వాలుది ఖరీదైనది) నడువాల్చి పుస్తకమేదో తీసుబడిగా చదువుతున్నారు. వారినాసితిలో చూచినప్పుడు నేనసూయచెందాను. ఈ మనిషికింత దర్జాని. ఇంత ఆనందాన్ని నిష్కారణంగా ఆ భగవంతుడేల అనుగ్రహించేడాని బాధపడిపోయేను.

తిన్నగా వెళ్ళి నే నాయనకొంచెం దూరంలో నించు న్నాను. నేనొచ్చినట్టు పశుపతిగారు గమనించలేదు కాబోలు కాని వారికుక్క గమనించి మేడమీంచి అరిచి గోలసెట్టేసింది. పశుపతిగారు పుస్తకాన్ని తొలిగించి నన్ను చూచిన మీదట చిన్న హాసరేఖ పెదాలమీదుగా వెలిగించి, వారి కుక్కని మందలించారు.

కుక్క నోరుమూసుకున్నది.

ఆయన నన్ను కూర్చోమన్నట్టు సటించేరు. అక్కడే ఖాళీగావున్న మరో కుర్చీలో విషయంగా కూర్చోవాలనుకున్నానుగానీ, కుదరక చాలా మామూలుగానే కూర్చున్నాను.

వంటమనిషో, పనిమనిషో తెలియదుగాని ఒకతను కాఫీలు పట్టుకొచ్చి చూకందించేడు ఇక మరి తాగవలసిందిగా తలతో తెలియజేసి వారమ్మాయిని పిలిపించేరు. ఎందుకలా అనవసరంగా ఆపిల్లని పిలుస్తున్నారో అర్థమయిందికాదు. వారమ్మాయి దాదాపు నాట్ట్యం చేస్తున్నట్టు వొస్తూ, దార్లోనే ఓ సమస్కారం పాఠేసి, వొచ్చి మరోకుర్చీలో కూర్చుంది.

ఈ అమ్మాయి నింతకంటే చిన్నతనంలో నేనెన్నో సార్లు చూసేను. ఆడపిల్లలు సైకిలు తొక్కడమనే విద్యని హరించలేనివారు మాదికాదుగాని, విడ్డూరంగా చూచే మానవులు నాతోపాటు చాలామంది మావూళ్ళో వున్నారు. పశుపతిగారమ్మాయి సైకిల్ మీద సాయంసమయాల్లో అలా ఆ త్రోవ్వెంట పికారుకొచ్చేది. వెనక్కి ఓ బంట్లోతు నురుగులు కక్కుతూ, రొప్పుతూ వొచ్చేవాడు. అప్పుడు నాకా అవస్థతా చిత్రంగా కనుపిస్తుండేది. అందుచేత పశుపతిగారమ్మాయిని నేనీ జన్మలో మరిచిపోలేనుగదా!

“శకుంతల మా అమ్మాయి. బియ్యి చదువుతోంది. వీళ్ళమ్మ చదువింక కట్టేయమంటుంది. నేనే మొ మెడిసన్ చదివిద్దామంటాను. శకుంతలే మొ సిసిమాల్లో చేరతానంటుంది. ఇదండీ మాకథ!” అన్నారు పశుపతి.

నేను చాలాకథలు రాశాను. కొన్ని నిజమైన కథలూ రాసేను. కానీ పశుపతిగారు చెప్పినకథ నాకు నచ్చలేదు. నన్నడుగుతే దానికి కథనే పేరూ తగదని చెప్పాను

పశుపతిగారి మాటలకు శకుంతల సిగ్గుపడినట్టే కనిపించింది. మరి. తనకున్న రెండు జడలలో ఒకజడని ముందుకు లాక్కుని రెండుచేతుల్లో ఆజడని అలుతూంది.

కాసేపలా జరిగింతర్వాత పశుపతిగారు వారి అసలు, ఉద్దేశాన్ని బహిరంగం చేశారు.

“మీరు మంచి నాటకాలు రాసారని నాకు తెలుసు. మరేంలేదు. మా శకుంతల సినిమాలో కేరాలనే ఉబలాటాన్ని తిండిగా నేను కొట్టిపారే మలేకపోతున్నాను. మీరు ఓ బ్రహ్మాండమైన నాటకం రాయండి. దానిలో శకుంతలకి మంచి పోర్షను ఎంచండి. అయ్యిందా ఈ నాటకాన్ని నా సొంత ఖర్చులమీద అటు మదరాసు, ఇటు హైదరాబాదు రెండూళ్ళలోనూ ప్రదర్శించే ఏర్పాటు చేస్తాను. నాటకం మాత్రం చాలా బాగుండాలి. పెద్దపెద్ద సినిమా డైరెక్టర్లు, నటులు వగైరాలను ప్రదర్శనకి పిలిపించే బాధ్యత నాదే. అదృష్టం బాగుంటే అమ్మాయికి సినిమాలో ఛాన్సు దొరకొచ్చు. అంతేకాకుండా నాటక రచయితగా మీకూకూడా వద్దేనా ప్రయోజనమూ వుండొచ్చు. ఆలోచించండి ”

నేనాయన పథకాన్ని విని తెల్లబోయాను. ఇంతకు మునుపు నాతో యెవరూ ఈ ప్లానుని చెప్పలేదు. పశుపతిగారి తెలివితేటలు అమోఘం. మధ్యలో నాకూడా ఇంత ‘ఆశ’ మేతపెట్టారు. కానీ, చాలాబాగా నచ్చే కొత్తనాటకాన్ని

నేనెంతకాలంలో రాయగల ననేది మొదటిసమస్య. ఆరాసిన నాటకం ఈయనగారికెంత నచ్చుతుందనేది ముఖ్యమైన రెండో సమస్య. అందుచేత నే నప్పుడాయనకి యేవిధమైన హామీ యివ్వలేకపోయేను.

నేను వారంటినుంచి తిరిగొచ్చిననాటినుంచీ నేటివరకూ నేను నాటకం రాయనూలేదు, ఇప్పటికొచ్చి నేనాయనక్కని పించనూలేదు. అలాంటప్పుడీ సమయంలో సంగమేశ్వరరావు ఉద్యోగం నిమిత్తం మళ్ళీ నేనాయన్ని చూడవలసివస్తే నా గొంతుక్కి ఉరి పడేమాట భాయం. పోనీ, నేనేదైనా నాటకం రాసివుంటే ఆసందర్భం ఆయన్ను కలుసుకోవచ్చు. నేనీమధ్య అస్సలేమీ రాయటంలేదు. గనుక ఇక వార్షిక కలుసుకోడమనేమాట తీసిపారేశాను.

కానీ, ఇటు సంగమేశ్వరరావు నన్ను బ్రతకనిచ్చేలా లేదు. బొత్తిగా నన్ను తినేస్తున్నాడు. తరచూ మాయింటి కొచ్చి అతనుక్కోగవిషయ మెంతవరకు వచ్చిందో కనుక్కు వెడుతున్నాడు. మధ్యమధ్య శుశుపతిగారి ప్రయాణాలూ, వారితీరుబడి వైనాలూ, యివన్నీ హెచ్చరించడంగాడా చేస్తున్నాడు.

ఒకనాడు పార్కులో వెంకట్రావే కనిపించేడు. కనిపించినవాడు క్షేమసమాచారములు మాని 'నిందలు' వేయడం ప్రారంభించేడు.

“అవున్లేవోయ్. మేం నీకిప్పుడు ఏంకనిపిస్తాం? పెద్ద

వాడివి. అదికాదుగురూ! నీ అదృష్టంపండి, నువ్వు పెద్దవాడి వయ్యావంటే మేమంతా సంతోషిస్తున్నాం. బాగుంది. కాని అంతమాత్రం చేత మన స్నేహితాన్ని మరిచిపోతే ఏంబాగుంటుంది చెప్పు?" అన్నాడు వెంకట్రావు.

అపరాధిలా తలెత్తకుండానే అన్నాను.

“నన్నేం చేయమంటానో చెప్పు వెంకట్రావు?”

“కుర్రుముండా వాడు కాలికి బలపం కట్టుకుని రోజూ మీ యింటికి వస్తూ పోవడం తప్పించి నువ్వొక్కనాడైనా ఆ పశుపతిగార్ని కలుసుకున్నావా? ఉద్యోగం యివ్వడం, మానడం తర్వాత విషయం. ఇప్పటికొచ్చి నువ్వాయన్ని కలుసుకోలేదంటే నాతల కొట్టేసినంత పనవుతోంది. మా వాడేమీ నామీదా, మన స్నేహంమీద కొండంత ఆశ పెట్టుకున్నాడాయిరి. అబ్బే యిదేం బాగోలేదు గురూ! నువ్వేమైనా అనుకో. అంతే!” అన్నాడు బాధగా.

నేనెందుచేత ఆ పశుపతిగార్ని కలుసుకోలేక పోతున్నానో కారణం వెంకట్రావుకి, చెబ్బామనిపించింది. అదిచెప్పి అతన్ని వొప్పించే దానికంటే, అభిమానం చంపుకుని పశుపతిగార్నే కలుసుకుందామనే నిర్ణయాని కొచ్చేను.

నాటినుంచి నాలుగురోజులు నిద్రమానుకుని రచనలో కూచున్నాను. అయిరోనాటి సాయంత్రం నాటకాన్ని తయారుచేసి స్క్రిప్ట్ చేతపట్టుకుని పశుపతిగారింటికి వెళ్లేను.

పశుపతిగారి జ్యేష్ఠుడు బహువువేపు వెతుతున్నాడు కాబోలు. కారు తాళంచెవిని (ఇగ్నీషన్ కీ) సరదాగా వూపు

కుంటో యెదురయ్యెడు. అతను భారీయెత్తు మనిసి. రెవ
టలా గాలి కెగిరిపోయే అవతారం! నెత్తి మీద అరంగుళం
మేర వెంబ్రుకలు కత్తిరింపబడి వుంటాయి. ఎల్లప్పుడూ బాగా
యిరుకైన పంట్లాములు ధరిస్తాడు. చొక్కా అనబడని యేదో
వొసువిశేషాన్ని చొక్కాగా వేసుకుంటాడు. అంతెత్తు మనిసి
గాల్లో యెగిరిపోతున్నట్లు నడుస్తూంటే నాక్కొంచెం కంటగిం
పుగా వుంటుంది.

అప్పుడతని నెత్తిమీద ఒక వూలు టోపీ గూడా
వున్నది. ఈ రకమైన టోపీలకీ రోజుల్లో పరపతి పెరిగిపోతోంది.
ఆ టోపీతో, ఆ నడకతో అతన్నాకు యెదురైనప్పుడు ఒక
'కొంగ' నేల మీద నడుస్తున్న భ్రాంతి కలిగింది.

ఆ కొంగ నన్ను విష్ చేసి చేయికలిపి యింగ్లీషులో
నా టేమాన్నడిగింది. వాళ్ళ డాడీ కోసంవచ్చేనని ఇంగ్లీషు
లోనే చాలా డాబుసరిగా చెప్ప ప్రయత్నించేనుగానీ, కుదిరి
చావలేదు. లోపలున్నారని చెప్పి కాదు దగ్గిరికి ఎగిరెళ్ళి
పోయిందా కొంగ.

లోపలికి వెళ్ళేను. పశుపతి గారింకా నిద్రలేవని కార
ణంగా కాసేపా వరండాలోనే కూర్చోవలసి వచ్చింది.
కూర్చుని నా రచనలోని సొగసుని అక్కడక్కడా గమనించడం
ప్రారంభించేను. డాబామీదగదుల్లో ముందేదో శబ్దమయ్యింది.
వెనువెంటనే 'ధా. ధిక్ ... ధై ధిక్ ... ధక్ ధక' లూ మగ గొంతు
నుంచి వివచచ్చేయి. ఆ పదాల కనుగుణంగా పాదతాకిడి
వినిపించింది. ఈ తతంగం యావత్తూ నా నెత్తిమీదనే జరుగు
తున్నది. కాసేపట్లోనే నాకు చిరాకు వేసింది.

నాట్యమనేది లలితకళల్లో ఒకటని నేనొప్పుకుంటాను. ఎందుచేతనోగాని కేనెంత ప్రయత్నం చేసినా శాస్త్రీయ నాట్యంలోని ఔన్నత్యాన్ని వెతుక్కోలేకపోతున్నాను. ఇది కేవలం నాతప్పన్నా నేనొప్పుకునేందుకు సిద్ధమే

నా నెతిమీది నాట్యం జోరుగా సాగుతున్న వేళకి పశుపతిగా ద్రావడం జరిగింది. తేచి నించున్నాను. ఆయన కూర్చున్న తర్వాత నేనూ కూర్చున్నాను. ఆయనొక్కడే సిగరెట్టు ముట్టించి అన్నాడు.

“మీర్నాకు కనిపించి రెండునెలలు దాటిందను కుంటాను.”

“అవునండి. ఈ మధ్యన ఆరోగ్యం బాగాలేక బయటకి రాలేకపోయేను.”

“ఈ సంవత్సరం ధరల్లాగా ఎండలెంతమందిపోయేయో గమనించేరా?”

“అవునండి. చాలా మందిపడిపోయేయి. వర్షాలూ అంతేను, అతివృష్టి.”

“అగ్ని ప్రమాదాలు అవీగూడా ఈ సంవత్సరం ఎక్కువే.”

“అవునండి. బాగా ఎక్కువే.”

“ఏమిటో కలికాలం యావత్తూ యిలా తగలబడి పోతోంది.”

“అవునండి.”

ఈ తడవ వంతపాడటమిష్టం లేకపోయింది. ఆయన వరస

చూసూంటే నా నాటకంవిషయం మరిచిపోయినట్టనిపిస్తోంది. లేకపోతే వారితో న్యాయంగా మాటాడేవారు కానేకాదు. అందుచేత నాకై నేనే నాటకోదంతాన్ని ప్రారంభించేను.

మీరు చెప్పినట్టు నాటకం రాసేను. కానైతే నెలరోజుల కాలాన్ని రెండునెలలువరకూ పొడిగించేను. తుమించాలి. పోతే ఈ నాటకాన్ని బాగా రాయగలిగేనన్న ధైర్యముంది. ఓమాట మీరుగూడా చదువుతే.”

“ఐతే, నాటకం పూర్తయిందన్నమాట. ఏమిటోనండి ఈమధ్య తీరుబడి చిక్కక చాలా సరదాలు చంపేసుకుంటున్నాను. చూద్దాం. నాటకమిచ్చి వెళ్ళండి” అన్నాడాయన చప్పగా, చేదుగా.

పుస్తకమిచ్చి చేతులు నలుపుకున్నాను. మెల్లిగా అసలు విషయంలోకి సంభాషణ మార్చేను.

“నాకో ఫ్రెండున్నాడు. చాలా మంచివాడు.”

“పేరేమిటన్నారు?”

“వెంకట్రావని మనూరివాడే! అతని కో మేనలుడు న్నాడు.”

“పేరేమిటన్నారు?”

“సంగమేశ్వరావని చెప్పి బి. ఏ. పాసైయ్యాడు.”

“ఏం చేస్తున్నాడన్నారు?”

“ఆ విషయం మాటాడేందుకే వచ్చేను. అతను ప్రస్తుతం నిరుద్యోగి. మంచివాడూ, తెలివైన వాడూను.

“ఐసీ”

“మీ కంపెనీలో యేదైనా ఖాళీ వుంటే అతనికో ఛాన్స్ యిస్తారేమో యెప్పటికప్పుడు అడుగుదా మనుకుంటూనే వాయిదా వేస్తూ వచ్చేను.”

“చెప్పారు కాదే! బలేవారే మీరు. మీకంత మొహమాటం పనికిరాదు సుమండీ ”

నాక్కొంచెం సరదాగా వున్నది. కుర్చీలో ముందుకి జరిగి కూర్చున్నాను.

“కానీ, ప్రస్తుతం మా కంపెనీలో, ఖాళీలేమీ లేవు. ఉంటే గనక మీకు తప్పనిసరిగా ఖబురంపుతాను సరేనా? పోతే. ఈ పుస్తకం మీ దగ్గరే వుంచుకోండి. కావలిసివస్తే నేనే అడిగి పుచ్చుకుంటాను. ఓ కే? అన్నారు.

“ఓ. కె.” అనేశాను.

ఆయన లేచి నించున్నారు. నేను లేచి వచ్చేశాను.

*

*

*

నెల రోజులు గడిచింతర్వాత వోరోజున సంగమేశ్వర రావు అర్జంటుగా మా యింటికొచ్చేడు. బిచ్చీ రావడంతోటే గబ గబా నాలుగూ అనేశాడు నిప్పుతోక్కిన కోతిలా —

“రామనాథంగాడికి ఉద్యోగం వచ్చింది. నాకంటే వాడు జూనియర్. పైగా ఫూల్. అయినా సరే వాడికే ఉద్యోగం యిచ్చేరు పశుపతిగారు. అప్పుడే వారం రోజులై పోయింది గూడాను.”

“నే నడిగితే ఖాళీలేవని చెప్పేడే మరి.”

“శోభాతే, ఉన్నాయని చెబ్బారేమిటండీ! మీరు మరీను.”

“అసలింతకీ రామనాథం ఎవడోయ్?”

“డాన్స్మాసరు సోమయాజులేరండీ” వాళ్ళతమ్ముడు. సోమయాజులు పశుపతిగా రమ్మాయికి డాన్స్ నేర్పుతున్నాడు గదా! ఆ పరిచయంలో ఆయనగారేమో ఈ ఫూల్ గాడికి ఉద్యోగం వేయించేశాడు?” అన్నాడు కసిగా.

నేనున్నాను. నేను నాటకలవీ రాస్తాను. నా నాటక మొకటి ఆ మధ్య పశుపతిగారికి కావలసి బచ్చింది. ఆ రకంగా నాకూ ఆయనో పరిచయమున్నట్టేగా. కానీ, నాకున్న పరిచయంతో ఈ సుబుద్ధికి నేను ఉద్యోగం వేయించలేకపోయేను. అంటే, ఈ మొత్తానికి అర్థమేమిటి? ఆ డాన్స్మాసరు సోమయాజులు ముందు ఈ నాటకాల రచయిత తీసికట్టన్ననూట. ఇదీ, టూకీగా సంగమేశ్వరరావు గుండెల్లోని అభిప్రాయం.

దీనికి నేనేం బాధ పళ్ళేదు. సంగమేశ్వరరావు వెళ్ళిపోయింతర్వాత నిట్టూర్చేను. అంత పరపతి, అంత హోదా గల పశుపతిగారు చిన్న విషయంలో అబద్ధమెందుకు చెప్పాలని మాత్రం బాధపడిపోయేను. పశుపతిగారికి నేను సోమయాజులుకంటే ముందునుంచీ తెలుసు. ఆయనా నాట్యాలు నేర్పలేకపోయినా నేనూ ఆయనా ఒక కళా కారుడే? పశుపతిగారి విలువల్ని గ్రహించే ముందొచ్చిన నన్ను కొట్టి వారేసి వెనకొచ్చిన ఆ సోమయాజుల్ని గౌరవించడమనే విష

యంలో చింతించేను. ఆనాటినుంచీ పశుపతిగారిమీద విరోధం పెట్టుకోవలసి వచ్చింది.

ఈ కథ ముఖ్యంగా పశుపతిగారూ, సంగమేశ్వరరావూ, నేనుల మధ్యంతవరకూ జరిగింది. నాకు మావూళ్ళో ప్రాణం సైతం ధారపోసే మిత్రుడు మూర్తి వున్నాడు. అతన్నింత వరకూ ఈ కథలో పరిచయం చేయలేదు. మూర్తి గూడా కథలుగానే కుర్రాడు. మే మెల్లప్పుడూ కలిసే తిరుగుతుంటాం.

వోనా డతనింటికి వెళ్ళేను. అతనప్పుడు చాలా తొందరగా ఉన్నాడు. నన్ను చూస్తూనే;

“రా గురూ! గా! నీ కోసమే చూస్తున్నాను. తేపోతే ఈ వేళక బస్టాండులో వుండవలసిన పని” అన్నాడు.

“ఏమిటో విశేషం?”

“మా విశ్వమన్నయ్య వస్తున్నాడు. ఉత్తరం రాసేడు. రేపు సాయింత్రం టవున్ హాల్లో మీటింగేదో ఉన్నదట. అదవ్వగానే రాత్రికి మా పల్లెటూరు వెళ్ళిపోవాలి. ఈ వార్త మా వాళ్ళకి చెప్పేందుకు వెడుతున్నాను.”

మూర్తి మా వూరివాడే అని చెప్పాలి. చదువూ, ఉద్యోగం రెండూ ఈ వూళ్ళోనే. వాళ్ళ సొంతవూరు మా వూరుకి పదిమైళ్ళలోవున్న పల్లెటూరు. అక్కడే యిల్లా, పొలం గట్టా వున్నాయి. వారానికో తడవ అక్కడికి వెళ్ళి వస్తూంటా డతను.

మూర్తిని బస్సెక్కించి ఇంటి మొహం పట్టేను. దార్లో మూర్తి వాళ్ళన్నయ్య జాపకాని కొచ్చేడు.

ఈ భూమ్మీదమంచి 'టేలెంట్' వున్నవాళ్ళు చాలా మంది ఉన్నారు. వాళ్ళప్రతిభా విషయం కొన్నాళ్ళకిగాని గమనింపుకోరాదు. మూర్తి వాళ్ళ దొడ్డమ్మగా రబ్బాయి ఈ విశ్వం. ఆనర్సు పూర్తయింతర్వాత మదరాసు వెళ్ళిపోయి సిసీమాలో చేరేడు. నాలుగై దేళ్ళు ప్రముఖ దర్శకుల దగ్గర పజ్జేసి మొన్నీ మధ్యనే విడుదలైన వో తెలుగు సిసీమాకి డైరక్టర్ యోడు. దాన్లో చాలామంది కొత్తవాళ్ళు నటించారు. ఆ సిసీమాలో ఆకరణలు చాలా ఉన్నాయి. ప్రతికలు ఆ సిసీమాని ఆకాశాని కెత్తేశాయి.

అందుచేత విశ్వం ప్రఖ్యాతి నలుదిశలా ఈనాడు వ్యాపించింది. ఈ సిసీమా నాలుగోవారం ఆడుతూండగానే మరో రెండు సిసీమాలకి దర్శకుడుగా నియమింపబడినట్లు ప్రతికల్లో వార్తలొచ్చాయి. కాబట్టి, ప్రతిభగల మనిషెప్పటికైనా రాణిస్తాడనే ధర్మ సూత్రం ఈ విశ్వం ద్వారా నిజమైంది.

ఆ సాయంత్రం నాకేం తోచలేదు. మూర్తి ఇంట్లో లేడు. పురమందిగానికి వెళ్ళేదని చెప్పారు. నాలోట్లో యింత కాఫీతాగి నేనూ టవున్ హాలువేపు వెళ్ళేను.

మా వూళ్ళోవున్న 'పట్టణ యువజన సంఘం' చాలా చక్కగా పజ్జేస్తోంది. తగ్గవాళ్ళకి సన్నానాలూ, అప్పుడప్పుడు సాంస్కృతిక కార్యకలాపాలు నెలకోతడవైనా ఏర్పాటు చేయడంతో మా వూరి జనాభా రిలాక్సవు తోంటుంది.

నేనొస్తున్న రోడ్డుమీద, రోడ్డుకి అడ్డంగా పెద్ద పెద్ద

అట్టలు కట్టి వుంచేరు. వాటిపైన అభివందనాలూ 'విశ్వానికి స్వాగతమని' ఇంతింతక్షరాల్లో రాసేరు. కొన్ని అట్టల పైన అభివందనాలూ వున్నాయి.

టౌన్ హాలు దగ్గర జనం గుంపుల గుంపులుగా వున్నారు. గ్రామఫోన్ రికార్డులు మార్మోగుతున్నాయి. ఆ పాటలన్నీ విశ్వం సినీమాలోనివే కావడం ఒక ప్రత్యేకత! మధ్యమధ్య రికార్డులు ఆపి టౌన్ హాలులో చేరిన ప్రేక్షక సమూహాన్ని నిశ్చబ్దంగా వుండాలని ఎవరో కీచుగొంతులో హెచ్చరిస్తున్నారు.

నేనిక్కడ కాసేపు నించుని తిరిగి వెళ్ళబోయేను. అప్పుడు మూర్తికనిపించేడు.

“బలేవాడివిగురూ! ఇంతలేటా” అన్నాడు.

“నేనిక్కడికి రావాలని రాలేదు. ఏంతో చకవచ్చేను”

“తగ్గవోయ్! మీ ఆఫీసుకి కబురంపేను. చేరలేదూ?”

“లేదే?”

“ఫర్లేదు. ఆఁ నీకోసం సీటుంచేను.”

నేనతనోపాలు లోపలికెళ్ళేను. రెండోవరసలో మధ్యగా రెండుకుర్చీలు ఖాళీగా వున్నాయి. తిన్నగా అక్కడికేవెళ్ళి కూర్చున్నాము. మేమెళ్ళి కూర్చున్న ఊణమే విశ్వమొచ్చినట్లు మెకులో ఎవరో చెప్పేరు.

విశ్వంతోపాలు చాలామంది ఖరీదైన మనుషులు లోపలికొచ్చేరు. విశ్వం వేదికమీదికి వెళ్ళగా మిగతానాళ్ళం దరూ మా ముందున్న మొదటి వరుస కుర్చీల్లో కూర్చున్నారు. సరిగ్గా నాముందు పశుపతిగారే కూర్చున్నారు.

ఆయన నా మొహం చూచి గూడా పలుకరించలేదు. నేనూ తలదించేను.

సరిగ్గా ఆయన కుడివేపున మూడుకుర్చీలు ఖాళీగా వున్నాయి.

సభ ప్రార్థనతో ప్రారంభమయింది. 'వందేమాతరం' పాడినమ్మాయి పాట పూర్తయితర్వాత (ఫర్లేదు. బాగానే పాడింది.) వినయంగా చేతులు జోడించి విశ్వానికి నమస్కరించింది.

సంఘ కార్యదర్శి విశ్వాన్ని సభికులకు పరిచయం చేశాడు, అదే నతర్వాత విశ్వం కాసేపు మాట్లాడేడు. ఈ సినిమా ప్రపంచంలో తానెన్నికష్టా లెదుర్కొని ఈస్తితి కొచ్చేడో చెప్పేడు. (వొంటికి మల్లెపూవులు తగలడంకూడా గొప్ప కష్టమేనా అనిపించింది నాకప్పుడు.) ఆంధ్ర ప్రేక్షకులు తనపట్ల చూపుతూన్న ఆదరాభిమానాలు శ్లాఘనీయమన్నాడు. కళలకు ఆటపట్టెన మావూళ్ళో తనకీరకవైన అభినందనసభ ఏర్పాటుచేయడం ముదావహమనీ అన్నాడు (అప్పుడు సభలో కరతాశధ్వనులు మిన్నుముట్టాయి) తదనంతరం ఉపన్యాసం ముగించి కూర్చున్నాడు.

సంఘాధ్యక్షుల విన్నపాలూ ముగిసేయి. అవి జరుగుతూండగా విశ్వం తనకిచ్చిన పూలదండని ముక్కుదగ్గిరిగా వుంచుకుని ఏదో ఆలోచిస్తున్నట్టు కన్పించేడు.

ఉపన్యాసాలు పూర్తయితర్వాత విశ్వంతోపాటు వక్తలూ వేదికదిగి కిందికొచ్చేశారు.

తర్వాత వినోదకార్యక్రమాలు. అవి ప్రారంభించే ముందు నా ముందువరసలోవున్న కుర్చీలలో జరిగిన కొన్ని తమాషాలు రాస్తాను.

విశ్వం వేదిక దిగొచ్చి పశుపతిగారి కవతలగావున్న మూడో కుర్చీలో కూర్చున్నాడు. రెండోదానో సంఘాధ్యక్షులు పశుపతిగారిపక్కనే కార్యదర్శిను. ఇదీ సీను. కానీ, పశుపతిగారికీవరస నచ్చినట్లులేదు. సంఘ కార్యదర్శితో ఏదో మెల్లిగా చాలాసేపు మాటాడేరు. ఆమీదట కొన్ని ఒడంబడికలేవో జరిగివుంటాయి. అందుచేత కార్యదర్శి పశుపతిగారి కుర్చీలోకి వచ్చేడు. దరిమిలా అధ్యక్షుడూ కదిలి ఇవతల (కార్యదర్శిది) కుర్చీలోకి వచ్చేడు. అప్పుడు విశ్వం ఎడంపక్కకుర్చీ ఖాళీ అయ్యింది. దానో కళ్ళి కూర్చున్నాడు పశుపతి. అతని ఆతాటం నాకు చిరాకనిపించింది.

పశుపతి విశ్వానికి ఎడంపక్క కుర్చీలో కూర్చున్నాడన్న మాటేగానీ, విశ్వానికవతల కుడిపక్కన కూర్చున్న మరోమనిషిమీద కోపమొచ్చి వుండాలి. ఎంచాతంటే ఆ మనిషి విశ్వాన్ని జలగలా పట్టుకుని విడిచిపెట్టడంలేదు. తెగ మాటాడేస్తున్నాడు. మొహమాటంకొద్దీ విశ్వం తలూపుతున్నాడు

పశుపతి ఓతడవ అవతలమనిషి వేపు మిర్రున చూచేడు. అది గమనించలేదామానవుడు. తనవత కార్యదర్శిని కళ్ళతో ఏదో హెచ్చరించేడు. అప్పుడాకార్యదర్శి తనసీట్లోనుంచి లేచి వెళ్ళి విషయంగా విశ్వంముందు నించుని ఏదో చెప్పాడు. తన

పక్కనే బాంబేదో వేలినట్లు ఉలిక్కిపడి ఎడంవేపు చూసేడు విశ్వం.

అప్పుడు షశుపతి రెండుచేతులూ జోడించి వెకిలిగా నవ్వేశాడు. ఆనక విశ్వం రెండుచేతులూ పుచ్చుకున్నాడు. ఈలోగా కార్యదర్శి విశ్వానికి కుడిపక్కన కూర్చున్న జలగని అక్కడనించి తేవవలసిందిగా అభ్యర్థించి, తలనికి తను తేచొచ్చినకుర్చీ చూపించేడు. జలగ తేచి కార్యదర్శి ఖాళీచేసిన కుర్చీలో కూర్చుంది.

ఈజలగ మొన్నాడుధ్య ఒక చిన్ని పరిషతులో ఉత్తమనటుడి బహుమతి పుచ్చుకున్నవైనం నా పక్కనేట్లో ముసిషి చెప్పగా విని ఆశ్చర్యపోయేను.

విశ్వాన్ని జలగ విడిచిపెట్టినా షశుపతి విడిచిపెట్టలేదు. నవ్వేస్తూ కుర్చీని కుదిపేస్తూ ఏదో వల్లించి చెబుతున్నాడు. విశ్వం తన పూలదండని వాసనచూస్తూ వినీవిననట్లు వింటున్నాడు.

“మరో అయిదు నిమిషాల్లో ‘మధురానగరికి’ ప్రారంభమవుతుంది. కుమారి శకుంతలా షశుపతి తమ నాట్యకౌశలాన్ని సహృదయులైన ప్రేక్షక మహాశయులకు పరిచయం చేస్తారు” అని ఎవరో కాగితంమ్మీద రాసి చదివినట్లు మెకులో చెప్పారు.

ఈ హెచ్చరికవిన్న జనాభా కలాపున్నదోగాని నేనదిరిచచ్చేను. షశుపతిగారి వ్యూహాన్ని మెచ్చుకోక తప్పిందికాదు

నా పక్కకుర్చీలోని మూర్తి బెల్లంకొట్టిన రాయిలా కూర్చున్నవాడిని చేత్తో కుదిపాను. కదిలి అన్నాడు.

“శకుంతలంబె సైకిలువాలా కదూ గురూ!”

“ఎక్కాళీ, కొంచెం నీముందు చూడు. అసలైన నాట్యం యిక్కడే జరుగుతోంది” అన్నాను పశుపతిని చూపిస్తూ.

అటువేపు చూచి మెల్లిగా నవ్వేశాడు. నాట్యం ప్రారంభమయ్యే ముందు ఓ మనిషి ముందు వరస కుర్చీల దగ్గర అటూ యిటూ నాలుగైదుసార్లు తిరగడం గమనించేను. ఇంటర్వెయ్ చేగోడి, బజ్జీ, టీ అమ్ముకునే కుర్రాళ్ళని మరిపించే డతను. అతను చాలాసార్లు విశ్వందృష్టి నాకరించుకునేందుకు ప్రయత్నం చేసేడుకాని, ఫలించలేదు. చివరికి విసుగెత్తి వెనక వరస కుర్చీలోకి చేరుకున్నాడు.

“ఫలానా ధియేటరు ప్రొప్రయిటరు” అన్నాడు.

“సిసీమూలో వేషం కోసమా వొచ్చాడు?”

“అయ్యో ఉంటుంది. మొన్నామధ్య ఒకడొక్క సిసీ మూలో రెండు విఘ్నాలపాటు వీపు వాయించుకున్నాడు. ఇప్పుడు మరో ఛాన్స్ కోసం చూస్తున్నాడు. ఈ తడవ గూడాయే వింజామరం లాటిది పుచ్చుకోడమో మొహాన్న కొడతారంతే!”

అయిదు నిమిషాలు గడిచినా నాట్యం ప్రారంభం కానేలేదు. ఉన్నట్టుండి పశుపతి గ్రీన్ రూం వేపు పరుగెత్తేడు. కాసేపట్లో పశుపతి శకుంతలని వెంటబెట్టు కొచ్చేడు మొదటి

వరస కుర్చీల దగ్గిరికి. ఆ అమ్మాయి తండ్రితో వొస్తున్నప్పుడు కేమేరాలో ఫ్లాష్ లు గబగబా వెలిగేయి.

ఆ అమ్మాయి యింటిదగ్గర కంటే ఇక్కడంత అందంగా లేదు. సైకిలు తో కుతున్నప్పుడు చాలా అందంగా వుండేది. ఇప్పుడు అందంగా లేకపోయినా బదువుగా వున్నది. ఏవో చాలా అలంకారాలూ చేసేరు. నేను నాట్యాలు చాలా చూసేను. ఇన్ని అలంకారాలతో మెరిసిపోతూ “చల్లలమ్మ బోదు—” అనెవ్వరూ యెప్పుడూ యెక్కడా నాట్యం చేయ లేదు మీదు మీకలి ఆ అలంకారాలన్నీ గూడా కలిపి పెద్ద సైజు వికృతాన్ని అక్కడ ప్రదర్శిస్తున్నట్టు నా కళ్ళిందింది. అందుచేత శకుంతల నా స్థితిలో చూచినప్పుడు నేను చాలా సిగ్గుపడిపోయేను.

తండ్రి కోరినట్టు శకుంతల విశ్వానికి పాదాభివందనం చేసింది. రెండు ఫ్లాష్ లు చిటిక్ చిటిక్ మని మెరిసేయి. అంత వరకూ బాగానే వున్నది. రెండు నెలలు (సరిగ్గా నేను లెక్క వేయలేదు. ఉజ్జాయింపుగా అన్నాను.) శిక్షణతో మొదటి సారి కాలికి అందెలుకట్టి వేదిక ఎక్కి నాట్యం చేయడమనే గొప్ప విద్యకీ ఒక ప్రఖ్యాత దర్శకుని ఆశీస్సు లందుకోడంలో అనౌచిత్యం కన్పించదు. కానీ, పశుపతి ఓ వెండి కప్పు విశ్వం చేతికిచ్చి, ఆ కప్పుని శకుంతల కివ్వమని చెప్పి, వెనువెంటనే ఫ్లాష్ లు మెరిపింపజేసే ప్రయత్నంలో వ్యాపారం దాగి వుంటుంది. ఇదే నాకు నచ్చలేదు. నాట్యం చూడక మునుపే బహుమతి ప్రదానమని (అదీ శకుంతల వాళ్ళ సొమ్మే!) సంప్రదాయాన్ని వ్యాపార రహస్యమని నేనంటాను. ఈకార్య

క్రమాన్ని యావత్తు ఫోటోలో నింపడం దారుణమనీ అంటాను.

దాంతో విశ్వమ్మీద నాకు కించితు కోపమూ వొచ్చింది. కానీ, అతను పశుపతి గారడిలో మునిగిపోయిన కుర్ర దర్శకుడు. సినిమాలో పాత్రలనైతే అతనిష్టం వొచ్చినట్లు మార్పుకోగలడు కానీ జీవితంలో పశుపతుల నేం చేయలేడు.

శకుంతల వెళ్ళిపోయింది. పశుపతి విశ్వం పక్కన జాగ్రత్తగా కూర్చుని సిగరెట్లు ముట్టించేడు. విశ్వంతో కాసేపేదో మాట్లాడేడు. తెర తొలగడంతో మాటలాపేశాడు.

‘మధురానగం’ ప్రారంభమయ్యింది.

నాట్యాలు చూడటమైతే జరిగింది కానీ వాటిని విమర్శించేంత సోమత నాకులేదు. అయినా సరే శకుంతల చేస్తున్నది ఏ వన్ డాన్సంటే నేనొప్పుకోను. సోమయాజులు తలూపుతూ పాడుతున్నదానికీ, శకుంతల ఆంగికాభినయానికీ పోతేలేదు. ఎవరిష్టమొచ్చినట్లు వారుపాడుతున్నారు, చేస్తున్నారు. శకుంతల నేర్చుకున్న విద్య యింకా ప్రారంభదశలోనే ఉన్నదని చెప్పాలి.

ఇక నేను లేచి వెళ్ళిపోడానికి సిద్ధపడాను. మూర్తి బలవంతం చేసి కూర్చోపెట్టేడు.

ప్రముఖులంటూ వొచ్చింతర్వాత వారి యొక్క ‘చేవ్రాలు’ కోసం అనేకమంది సామాన్యమైన మనుషులు

తహతహ లాడటం మామూలే. అప్పుడా నాడు అయిదారు
గురు కాలేజీ విద్యార్థులు ముందువరసకి వచ్చారు. ఆటో
గ్రాఫ్ పుస్తకాలు పుచ్చుకుని. విశ్వానికి ఇలాటి అభిమానులే
ముఖ్యమని నా ఉద్దేశం. పశుపతి మొహంలో రంగులుమారు
తున్నట్టు పసిగట్టాను. విశ్వం వాళ్ళకి సంతకాలు చేస్తూండగా
పశుపతి వెర్రెత్తిన మనిషిలా ఖంగారుగా అటూ యిటూ
చూసేడు. నాట్యం మధ్యలో యిలా అనవసరంగా, వొచ్చిన
ప్రతివాడికీ సంతకాలు పెట్టడం అతనికి నచ్చలేదు. నాట్య
కళలో చేయించిన రెండు నెలల 'కృషి' వృధా అవడం సుత
రామూ యిష్టంలేదు. అందుచేత వొచ్చిన మనుషులకి సంత
కాలైన పిదప పశుపతి తేదివెళ్ళి గేటుద్గిరున్న పోలీసుతో
యేదో చెప్పి వొచ్చి కూర్చున్నాడు. మరింతె. అట్నుంచి
ఓ పిటగూడా సంతకాలు నిమిత్తం యిటు రానివ్వలేదా
పోలీసు.

'మధురానగరి' చాలా సేపటికిగాని పూర్తికాలేదు!
తర్వాత ఏదో జానపద నృత్యమని మైకులో 'చదివేరు.'

పశుపతి డ్రింకుల తెప్పించేడు. ముందుగా విశ్వానితో
డ్రింకు యిచ్చేడు.

ఇక్కడ విశ్వం విజృంభించేడు. కుర్రవాళ్ళెంత తెలివి
గలవాళ్ళో చేతల్లో నిరూపించేడు తనకిచ్చిన డ్రింకుని గబి
క్కిన, వెనక్కి తిరిగి మూర్తికిచ్చేడు. అతనూ, నేనూ యిద్ద
రము తెల్ల బోయేము. అంత వరకూ విశ్వం మళ్ళాల్న గమ
నంచలేదేమోనన్న మా భ్రమ పటా పంచలయ్యింది.

"తాగరా మనం పదినిమిషాల్లో బయలుదేరి వెళ్ళి

పోదాం. పిన్నివాళ్ళు యెదురు చూస్తూంటారు కాబోలు. వీడు మూర్ఖుని మా తమ్ముడండీ.”

పశుపతిగారి చేతిలోని రెండో క్రింకుతీసుకుని నాకిస్తూ నన్నూ పరిచయం చేశాడు.

“రావుగారని కథలు రాస్తూంటారు.”

పశుపతి చేతిలో వున్న మూడోడింగ్రు తాను పుచ్చుకున్నాడు! పశుపతిలో గొప్ప చలనం కలిగింది. నాలిక్కరుచుకుని తల బాదుకుంటూ అన్నాడు.

“అయ్యమ్మో! రావుగారు! రావుగారు, నాకు తెలీ పోవడ మేమిటండీ బాబోయ్!, వార్నాకు బాగా తెలుసు. మీరు ఆయన్నాకు పరిచయం చేసుంటే నాతల కొట్టేసినంత పనయింది. వారేమిటి. నాకు తెలీకపోవడమేమిటి? బలే వారేనేమీరు. (పునరుక్తి గమనించలేదు) వెనగా కూచున్నారా స్వామీ! ఇలారండి. వొచ్చిక్కడ కూర్చోండి ముందు” అంటూ తను లేచి నించున్నాడు.

పశుపతి మీద జాలి కలిగింది. కానీ మేము ముందు వరసలోకి వెళ్ళలేదు. పశుపతే వెనక్కి తిరిగి మాతో మాట్లాడేడు, అయిన చాలా విషయాలు కొత్తగా చెబుతున్నట్లు చెప్పేడు. వాళ్ళమ్మాయి నటన, వాళ్ళమ్మాయి చదువు, వాళ్ళమ్మాయి పెంకితనం — అల్లరినూ. అయితే యివన్నీ విశ్వానికి చెప్పాలనే ప్రయత్నంలో మమ్మల్ని అడ్డుగా వాడుకున్న ఆయన చాతుర్యం గణనీయమే!

జానపద నృత్యం. మేం ముగ్గురం లేచి నించున్నాము.

మమ్మల్ని బయట వరకూ సాగనంపేరు సెక్రటరీ, ప్రెసి
డెంటూ, ధియేటరు ఓనూ, ఉత్తమ నటుడూ వగైరాయి.
పశుపతి మాత్రం నన్ను కొంచెం అవతలగా తీసికెళ్ళి అడి
గేడు.

“రేపు విశ్వం గారు యిక్కడే వుంటారా?”

“ఇక్కడేమో తెలీదుగానీ వాళ్ళ పల్లెటూర్లో వుం
టారు.”

“వెడదామంటా రేమిటి?”

“చూద్దాం.”

“అమ్మమ్మ మీరా మాటనకూడదా. నేను రేపుదయం
ఎనిమిదంటే ఎనిమిది గంటలకి మీ యింటి కొస్తాను.”

“సరేండీ.”

“అన్నట్టు, అబ్బాయి పే రేమిటన్నారూ సంగమా,
కుటుంబమా?”

“సంగమేశ్వరరావు!”

“ఆ! సంగమేశ్వరరావునీ మీ యింటికి రమ్మనండి.
ఉద్యోగం వేయించేద్దాం. అదిగో మిమ్మల్ని విశ్వనాథం
గారు పిలుస్తున్నారు. వొస్తానండి.”

ఉదయం యేడున్నరకే సంగమేశ్వరరావు మా ఇంటి
కొచ్చేడు. నా ముందు కూర్చున్నాడు. నేను విషయం
చెప్పేను. అతను విని ఆనందంగా అన్నాడు.

“మీకు తెలీదుగానండి. మీకు చాలా పరు

వుంది. లేకపోతే ఆ పశుపతిగారు ఓ పట్టాన మీ మాట వినే వారనా?"

సంగమేశ్వరరావు తాక్యాన్ని నేను మెచ్చుకోలేక పోయేను. ఈ సంగమేశ్వరరావు, వెంకట్రావు ఇద్దరూ కలిసి నా ప్రాణం తినేశారు. నాకప్పుడు కోడిపందేలు గురు కొచ్చేయి. పందెపు కోడిలా నన్ను బరిమీదకి వొదిలేరు. ఎవర్నీ నమ్మకూడదు!

పశుపతిగారి కాదు వారన్న టైముకి ఓ పావుగంట ముందే వొచ్చేసింది. ఆయనంత మారాన్నుంచే నవ్వు మొహంతో గబగబా వొచ్చేశారు చేతులూపుకుంటో.

మాయింట్లో చాలా అందమైన కుర్చీలు రెండే వున్నాయి. సంగమేశ్వరరావు కొకటి, నేనొకటి వాడుకుంటే పశుపతి గారెక్కడ కూర్చుంటారనే విషయం ఆలోచిస్తూ నించున్నాను. అప్పుడు నాకో పాత కుర్చీ గూడా వున్నట్టు జ్ఞాపకం వచ్చింది. ఆ జ్ఞాపకానికి వెంటనే నొచ్చుకున్నాను.

—ఆంధ్ర సచిత్ర వారపత్రిక 9-9-68